

கலைஞர் கருணாநிதி



தமிழினின் அடையாளம் தமிழ் மொழியும் பண்பாடும் தான்

உங்களுடைய ஐம்பதாண்டுப் பொதுவாழ்வை நீங்கள் எண்ணிப் பார்க்கும்போது அதில் மிகுந்த மகிழ்ச்சியை ஏற்படுத்தும் நிகழ்வு எது? வருத்தம் தருவது ஏதும் உண்டா?

ஐம்பது ஆண்டுப் பொது வாழ்வு அல்ல; இந்தப் புத்தாண்டுடன் ஐம்பத்தி எட்டு ஆண்டுகள். 1938ம் ஆண்டிலேயே பொது வாழ்வில் அடியெடுத்து வைத்தவன் நான்! அறிஞர் அண்ணா 'திராவிட நாடு' வார இதழ் தொடங்கியபோது 1942-ம் ஆண்டு வாக்கில் அதன் இரண்டாவது இதழிலேயே திருவாரூரில் இருந்து நான் எழுதி அனுப்பிய "இளமைப் பலி" என்ற கட்டுரை வெளியிடப்பட்டதைக் கண்டு மகிழ்ந்ததும் அதன் பின்னர் அண்ணா அவர்கள் திருவாரூர்

வந்த போது, அவர் தங்கியிருந்த இடத்துக்கு அழைத்து வரச் சொல்லி என்னை நன்றாகப் படிக்குமாறு அறிவுரை கூறி வாழ்த்தியதும் மிகுந்த மகிழ்ச்சியை ஏற்படுத்தும் நிகழ்வு ஆகும்.

வருத்தம் தரும் நிகழ்வுகள் எத்தனையோ உண்டு. பட்டியலிட்டுக் காட்டப் பக்கங்கள் போதா!

திராவிட முன்னேற்றக் கழகத்தின் பலம் எது? பலவீனம் எது?

திருச்சி செய்தியாளர்கள் சந்திப்பின்போது இரண்டு மூன்று மாதங்களுக்கு முன்பு இதே கேள்வியை முதல் கேள்வியாகக் கேட்டார்கள். நான் உடன் அளித்த பதில் இதோ: திராவிட முன்னேற்றக் கழகத்தின் பலம் - மக்கள் மன்றம், பலவீனம் - பத்திரிகைகள்.

சென்ற தலைமுறைத் தமிழகத் தலைவர்களிலேயே எஞ்சியுள்ள மூத்த தலைவர் நீங்கள் ஒருவர்தான். இந்நிலையில் கட்சி அரசியலைக் கடந்து அடிப்படை சமூக மாற்றங்களுக்குப் பணியாற்றும் இயக்கத்தை இன்றைய தேவைகளுக்கு ஏற்ப, பெரியார் போல தலைமை தாங்கி உருவாக்கலாமே என்கிற மாதிரி சிந்தனை வந்ததுண்டா?

அந்தச் சிந்தனை அடிக்கடி வருவதுண்டு. எனினும் நம்மைப் போல சிலர் அரசியலில் இருந்தால்தானே பெரியாரின் அடிப்படை சமூக மாற்றக் கொள்கைகளை சட்டரீதியாக நடைமுறைப்படுத்த முடியும். இல்லையேல் அமைச்சர்களே அங்கப் பிரதட்சணம் செய்வதும் - வேப்பஞ்சேலை கட்டி வேண்டுதல் நிறைவேற்றுவதும் - மண்சோறு சாப்பிடுவதும் - திருப்பதி மொட்டை போடுவதுமான காரியங்கள் ஆட்சி முத்திரையுடன் தொடர்ந்து நடைபெறும் என்ற கேள்வி எழுந்தது; என்னை அரசியலைவிட்டு வெளியேற முடியாமல் செய்து விடுகிறது. சுயமரியாதைத் திருமணங்களைச் சட்டப்படி செல்லுபடியாக்கியதும், நாம் பிறந்த மண்ணுக்கு 'தமிழ்நாடு' என்று பெயர் சூட்டியதும், இரு மொழித் திட்டம் செயல்படுத்தியதும் அறிஞர் அண்ணா அரசியலில் ஈடுபட்டு ஆட்சிப் பொறுப்புக்கு வந்ததால்தானே முடிந்தது. அறுபது ஆண்டுகளுக்கு முன்பு பெரியார் நடத்திய செங்கற்பட்டு சுயமரியாதை மாநாட்டுத் தீர்மானமான பெண்களுக்கும் ஆண்களைப்போல் சொத்துரிமையில் சம பங்கு என்ற சட்டத்தை 1989-ல் நான் முதலமைச்சராக இருந்துதானே கொண்டு வந்து நிறைவேற்ற முடிந்தது. இப்படிப் பல சமூக மாற்றங்களை அரசியலிலும் இருப்பதால் செய்ததற்கு எத்தனையோ எடுத்துக்காட்டுகள் இருக்கின்றன.

எழுபது ஆண்டுகளுக்கு முன்பே பெரியார் ஆண் - பெண் சமத்துவத்தை அமுத்தமாக வலியுறுத்தியிருக்கிறார். ஆனால் அவர் வழி

வந்த தி.மு.கழகத்தில் உங்களுக்கும் பேராசிரியருக்கும் சமநிலையில் வைக்கத்தக்க பெண் தலைவர்கள் காணப்படாதது ஏன்? பெரியார் நிராகரித்த கண்ணகி நிலையைப் பெண்களுக்கானது என்று தி.மு.கழகம் ஏற்றதுதான் காரணமா?

பெண்கள் உரிமைக்காக தி.மு.கழகம் தொடர்ந்து பணியாற்றியும் போராடியும் வருகிறது. அவர்களுக்கு சொத்துரிமை, கல்வி - வேலைவாய்ப்பில் - மற்றும் ஊராட்சிகள் முதல் சட்டமன்றம் வரையில் பிரதிநிதித்துவம் அளிப்பதற்கு தி.மு.கழகமும், தி.மு.க. ஆட்சியும் தயங்கியதே இல்லை. 1957ல் நானும் பேராசிரியரும் அறிஞர் அண்ணா தலைமையில் முதன்முறையாக சட்டமன்றத்தில் நுழைந்தபோது திருமதி.சத்தியவாணிமுத்து அம்மையாரும் சட்டமன்றத்திற்கு தேர்ந்தெடுக்கப்பட்டார். எங்களுடன் இணைந்து பல போராட்டங்களில் ஈடுபட்டு சிறை சென்ற அவர் கழகத்தின் மூத்த தலைவர்களில் ஒருவராக இன்றளவும் இயங்கி வருகிறார். மகளிர் அணியில் திருமதி பொற்செல்வி இளமுருகு, திருமதி சற்குணம், திருமதி சுப்புலட்சுமி ஜெசதீசன் போன்ற பல முன்னணியினர் இருக்கிறார்கள்.

சமூக சீர்திருத்தக் கொள்கைகளில் தந்தை பெரியாருக்கும் தி.மு.க.வுக்கும் அடிப்படையில் ஒற்றுமையிருப்பினும், அணுகு முறையில் சில வேறுபாடுகள் இருந்தன. அரசவைக்குச் சென்று நீதி தவறிய மன்னனை எதிர்த்துக் குரல் கொடுத்த கண்ணகியின் வீரத்தைப் போற்றுவதில் என்ன தவறு இருக்க முடியும்? கண்ணகியை வைத்துச் சொல்லப்படும் புராணக் கருத்துக்களைப் பெரியார் சாடினார். திராவிட இயக்கம் கண்ணகிக்கு மாறாக பாஞ்சாலியைப் பத்தினி என்று ஏற்றுக் கொண்டதில்லை. இன்றைய சமூகப் பொருளாதார அமைப்பில் பெண்களின் நிலை மாறி வருகிறது. எனவே மாறி வரும் சூழலில் தற்காலப் பெண்கள் நிலையை கண்ணகி காலத்துடன் ஒப்பிடுவது பொருத்தமாக அமையாது.

‘திராவிடத்தால் வீழ்ந்தோம்’ என்ற நூலில், பெரியாரிய - மார்க்சிய ஆய்வாளரான பெங்களூர் பேராசிரியர் குணா, திராவிடத்தின் பெயரால் தெலுங்கரும், கன்னடரும், மலையாளியுமே தழைத்தனர். தமிழர் ஏய்க்கப்பட்டனர். ஆரியம், திராவிடம் இரண்டையும் ஆதித் தமிழரான ‘தலித்’ துகள் இனி நிராகரிக்க வேண்டும் என்று கூறியுள்ளார். உங்கள் கருத்து என்ன?

தாங்கள் குறிப்பிட்டிருப்பதுபோல திரு.குணா அவர்கள் எங்கு பேராசிரியராகப் பணியாற்றுகிறார் என்பது எனக்குத் தெரியாது. ஆராய்ச்சி என்று கூறி வரலாற்றைத் தலைகீழாகவும் எதிர்மறை

யாகவும் பார்க்கும் போக்கு, நல்ல தழ்நிலையை இன்றைய சமுதாயத்தில் ஏற்படுத்தாது. நிர்வாக வசதிக்காக ஆங்கிலேயர் ஆட்சியில் பல கூறுகளாகப் பிரிக்கப்பட்டபோது சென்னை மாகாணம் (Madras Presidency) எனும் பகுதியில் இன்றைய தமிழ்நாடு மற்றும் கேரள, கர்நாடக, ஆந்திரப் பகுதிகள் சில இணைந்திருந்தன. தமிழ், தெலுங்கு, மலையாளம், கன்னடம் பேசியவர்கள் நீதிக்கட்சியில் இணைந்து பிராமணரல்லாத மக்களுக்காகப் பாடுபட்டார்கள். நீதிக்கட்சி காலத்தில்தான் தாழ்த்தப்பட்டவர்களுக்கு வேலையிலும் கல்வியிலும் பல சலுகைகள் வழங்கப்பட்டன. பெரியார், காங்கிரஸ் இயக்கத்தில் இருந்தபோதே தாழ்த்தப்பட்ட மக்களின் உரிமைக்காகப் போராடி வைக்கம் வீரரானவர். இந்தியாவில் திராவிட இயக்கம்தான் சாதி ஒழிப்பில் தீவிரம் காட்டிக் கலப்புத் திருமணங்களை ஊக்குவித்த இயக்கமாகும். ஆரியத்தையும் - திராவிடத்தையும் ஒரே தட்டில் வைத்து எடை போடுவது நல்ல அணுகுமுறையாகாது.

மேலும் 1956-ம் ஆண்டுக்குப் பிறகு மொழிவாரி மாநிலங்கள் பிரிக்கப்பட்டு அந்தந்த மாநிலங்களில் அந்த மாநில மொழி பேசுகிறவர்களே முதலமைச்சர்களாக வருகிறார்கள். தமிழ்நாட்டில் மட்டும் சில தடுமாற்றங்கள். தமிழ்நாட்டில் இந்த விஷயத்தில் தமிழர்கள் எச்சரிக்கையுடன் இருக்க வேண்டும் என ஆய்வாளர் கருதினால், அது ஒன்றைத் தவிர மற்றவைகளை, அதாவது திராவிடத்தை நிராகரிக்க வேண்டுமென்பதற்கான அவரது வாதங்களை ஏற்க இயலாது.

தமிழ்நாட்டின் முதல் இளம் முதலமைச்சராக 1969-ல் பொறுப் பேற்றீர்கள். அப்போது உங்களுக்கு வயது 46. இன்று உங்களைப் போல அந்த வயதில் முதல்வர் பொறுப்பை ஏற்கும் ஆற்றலுள்ளவர்கள் கழகத்தில் உருவாகவில்லை என்பதால்தான் இன்னமும் உங்கள் வழிகாட்டுதலையே கட்சி எதிர்நோக்க வேண்டியிருக்கிறது என்று சொல்லலாமா?

கழகம் முறையாகக் கட்சித் தேர்தல்களை அடிமட்டத்திலிருந்து நடத்தி பல்வேறு பொறுப்புக்களையும் ஜனநாயக முறையில் தேர்ந்தெடுத்து நிரப்புகிறது. ஆட்சியைக் கைப்பற்றுவதற்காக மட்டும் ஆரம்பிக்கப்பட்ட இயக்கமல்ல இது. சட்டமன்றப் பணியையும், சமூக பணியையும் சமமாகக் கருதும் கட்சியாகும். தேர்தலில் தி.மு.க. பெரும்பான்மை பெறும் நேரத்தில் சட்டமன்றக் கட்சி உறுப்பினர்கள் ஜனநாயக முறைப்படி யாரைத் தலைவராகத் தேர்ந்தெடுக்கிறார்களோ அவர்தான் முதல்வராக முடியும். அப்படித்தான் நான் 1969-லும், 1989-லும் என மூன்று முறை முதல்வராகத் தேர்ந்தெடுக்கப்பட்டேன்.

கழகத்தின் தலைவராகவும் ஜனநாயக முறைப்படித்தான் தேர்ந்தெடுக்கப்பட்டுப் பணியாற்றுகிறேன். கழகத்தில் பணியாற்றும்பவர்கள் அனைவருமே ஒவ்வொரு வகையில் ஆற்றல் படைத்தவர்கள்தான். அவர்களில் யார் விரும்பினாலும் பொறுப்பு ஏற்றிட ஜனநாயக முறை; தி.மு.கழகத்தில் உயிர்த் துடிப்புடன் நல்ல ஆரோக்கியத்துடன் இருக்கிறது.

அண்ணா அறிவாலயத் திறப்பு விழா நேரத்தில் பா.ம.க.வின் சாலை மறியலில் தி.மு.க. தொண்டர்கள் தாக்கப்பட்டார்கள். தமிழகத்தின் வட மாவட்டங்களில் தி.மு.கழகத்துக்கு இருந்து வந்த செல்வாக்கை உடைப்பதற்காகவே பாட்டாளி மக்கள் கட்சி தொடக்க காலத்தில் அன்றைய ஆட்சியின் மறைமுக ஆதரவுடன் பயன்படுத்தப்பட்டது என்று ஒரு கருத்து உண்டு. இன்று ஜெயலலிதாவை வீழ்த்த மட்டும் பா.ம.க.வுடன் தி.மு.க. உறவு கொள்வது எப்படி? மறுபடியும் பழைய முரண்பாடுகள் மேலோங்காதா?

மிகவும் பிற்படுத்தப்பட்ட மக்களுக்கான இடஒதுக்கீட்டுக்காக அக்கட்சியினர் எம்.ஜி.ஆர். ஆட்சியில் நடத்திய போராட்டத்தில் இருபதுக்கும் மேற்பட்டவர்கள் துப்பாக்கிப் பிரயோகத்தில் மாண்டிருக்கிறார்கள் என்கிறபோது அக்கட்சியினருக்கு எம்.ஜி.ஆர். ஆட்சியின் மறைமுக ஆதரவு இருந்ததாகச் சொல்வது ஆதாரமற்றதாகும். தி.மு.க.வும் - பா.ம.க.வும் ஒன்றையொன்று புரிந்து கொள்ளக்கூடிய வாய்ப்புகள் இல்லாத நேரத்தில், தாங்கள் சுட்டிக் காட்டும் சங்கடத்தை அண்ணா அறிவாலயத் திறப்பு விழாவின்போது தி.மு.க. அனுபவித்தது உண்மை என்றாலும்; இன்று ஜெயலலிதா ஆட்சியில் சமூக நீதி புறக்கணிக்கப்படுவதையும் ஊழல்களும் அராஜகங்களும் அன்றாடம் மலிந்து வருவதையும் எதிர்ப்பதற்கு இரு கட்சிகளும் இணைந்து போராடி வருகின்றன. இப்போது தி.மு.க. தோழமைக் கட்சிகளின் கூட்டணியில் பா.ம.க. நல்லுணர்வுடன் செயல்பட்டு வருகிறது. முரண்பாட்டுக்கு இடமில்லாத வகையில் தி.மு.கழகம், பாட்டாளி மக்கள் கட்சியின் உறவு திகழ்கிறது.

ராஜீவ் அரசின் பொருளாதாரக் கொள்கையை விமர்சித்த அளவுக்கு நரசிம்ம ராவ் அரசின் புதிய பொருளாதாரக் கொள்கையை தி.மு.கழகம் எதிர்க்கவில்லை என்று கருதப்படுகிறது. கழக நிலை என்ன?

கருதப்படவில்லை. அப்படி ஒரு கதை கட்டப்படுகிறது. குறிப்பாக மார்க்சிஸ்ட் கம்யூனிஸ்ட் கட்சி திட்டமிட்டு இப்படி ஒரு குற்றச் சாட்டை கழகத்தின் மீது சுமத்துகிறது. நரசிம்மராவ் ஆட்சியின் புதிய பொருளாதாரக் கொள்கையையும் 'காட்' ஒப்பந்தத்தையும் எதிர்த்து எங்கள் செயற்குழு பொது குழுக்களில் தொடர்ந்து

பல தீர்மானங்கள் நிறைவேற்றியிருக்கிறோம். அகில இந்திய அளவில் நடைபெற்ற வேலை நிறுத்தப் போராட்டத்தில் தி.மு.க. தொழிற் சங்கப் பேரவை பங்குபெற்றுக் கடமை ஆற்றியது. முழு அடைப்புக்கான அறிக்கையில் சி.பி.எம்., சி.பி.ஐ. கட்சிகளின் அகில இந்தியத் தலைவர்களுடன் சேர்ந்து தி.மு.க. சார்பில் நானும் கையெழுத்திட்டிருக்கிறேன். இந்த அறிக்கையில் கேட்டுக் கொள்ளப்பட்டவாறு நடைபெற்ற முழு அடைப்பில் தி.மு.க. கலந்து கொண்டது. மாநிலங்களவையில் கழகச் சார்பில் முரசொலி மாறன் இந்தப் புதிய பொருளாதாரக் கொள்கையால் ஏற்படக்கூடிய பாதகங்களை விவரித்துக் கண்டித்திருக்கிறார். தி.மு.க.கழகக் கூட்டங்களில் புதிய பொருளாதாரக் கொள்கை பற்றிக் கடுமையான விமர்சனம் செய்யப்பட்டு வருகிறது. இந்தக் கொள்கையை மிகத் தீவிரமாக எதிர்ப்பது - மிகத் தீவிரமாக ஆதரிப்பது என்ற இரட்டை நிலை வேண்டுமானால் தி.மு.க.கழகத்திற்கு இல்லாமல் இருக்கலாம்.

ஊழல், வன்முறை, விமர்சிப்பவர்களைத் தாக்குவது, எல்லாமே நீங்களும் தி.மு.க.கழகமும் தொடங்கி வைத்தவைதான் என்ற அரசியல் விமர்சகர் 'சோ' தொடர்ந்து வலியுறுத்தி வருவது பற்றி...?

ஜெயலலிதா ஆட்சியில் நடக்கும் பல்லாயிரம் கோடி ரூபாய் ஊழல்களை, அமைச்சர்களே தூண்டிவிட்டு நடைபெறும் வன்முறைகளை, சட்ட விதிமீறல்களையெல்லாம் மக்களிடமிருந்து திசை திருப்புவதற்கும் - 'வாராது வந்த மாமணி' போன்று கருதும் ஜெயலலிதா ஆட்சியைக் காப்பதற்கும் வேண்டுமானால் இந்த அரசியல் விமர்சனங்கள் பயன்படலாம். எனவே தி.மு.க.கழகம் என்றாலே "அலர்ஜி", "ஓவ்வாமை" எனக் கருதி எழுதி, பேசி வரும் நண்பர் ஒருவரிடமிருந்து வெளிப்படும் கருத்துக்களை நான் வெறுப்புடன் எதிர்கொள்வதில்லை. வேடிக்கையாகவே எடுத்துக் கொள்கிறேன்.

தி.மு.க.கழகத்திலிருந்து எம்.ஜி.ஆர். விலகியதும், வை.கோபால்சாமி விலகியதும் கொள்கைப் பிரச்சினைகளால் அல்ல, அன்று நீங்கள் மு.க. முத்துவையும் இன்று மு.க.ஸ்டாலினையும் கட்சியில் முன்னிலைப்படுத்த முற்பட்டதால்தான் என்று உங்கள் மீது தொடர்ந்து கூறப்பட்டு வரும் குற்றச்சாட்டு பற்றி...?

நீங்கள் குறிப்பிடும் என்னிரு மகன்களின் இன்றைய நிலையைப் பார்த்தாலே உங்களுக்குத் தெளிவாகப் புரியும். ஒருவரை முன்னுக்குக் கொண்டு வருவதும் அல்லது அவர்கள் அவர்களாகவே தமது செயல்பாடுகளால் முன்னுக்கு வருவதும் அவர்கள் கையிலே உள்ளதே தவிர வேறு யார் கையிலும் இல்லை என்பதைப் புரிந்து

கொள்வீர்களென நம்புகிறேன். தி.மு.க. ஜனநாயக இயக்கம் - மன்னர் மாளிகையோ, மடாதிபதிகளின் ஆஸ்ரமமோ அல்ல, வாரிசுகளை உருவாக்குவதற்கு!

எம்.ஜி.ஆர் ஆட்சியில் டி.ஜி.பி.யாக பணியாற்றிய மோகன்தாஸ் அவர்கள் எழுதியுள்ள ஆங்கிலப் புத்தகம், தமிழிலும் வெளி வந்திருக்கிறது. அதனைப் படித்தால் 1972-ல் நடந்த நிகழ்ச்சிகளுக்கு விளக்கம் கிடைக்கும்.

இதைத் தொடர்ந்து நீங்கள் கேட்டுள்ள கேள்விக்குப் பதில்: தலைமையைக் கைப்பற்ற தீட்டப்பட்ட சதித் திட்டம் பலிக்காமற் போகவே அதன் காரணமாக சுமத்தப்பட்ட வீண் பழியே தவிர வேறல்ல என்பதுதான்!

ஜெயலலிதாவிடம் நீங்கள் காணும் பாராட்டத்தக்க அம்சம் ஏதும் உண்டா?

அவரது நூறாவது பட விழாவுக்கு என்னை அழைத்திருந்தார். அப்போது அவரது நடிப்புத் திறனைப் பாராட்டியிருக்கிறேன். இப்போதும் அந்தத் திறனைப் பாராட்டுகிறேன்.

சசிகலா இல்லாத ஜெயலலிதா ஆட்சி எப்படி இருக்கும் என்று நினைக்கிறீர்கள்?

நாணயத்தின் ஒரு பக்கத்தை எடுத்துவிட முடியுமா? போலி நாணயத்திற்குக்கூட இரு பக்கம் இருந்தால்தானே, அது கண்டுபிடிக்கப்படும் வரையில் பழக்கத்தில் விட முடியும்.

ஒருவரியில் நரசிம்ம ராவ் ஆட்சி, ஜெயலலிதா ஆட்சி இரண்டையும் விமர்சியுங்கள்?

இரு தலைக் கொள்ளியில் எந்தக் கொள்ளி நல்ல கொள்ளி!

அரசியல் தெளிவு, கொள்கைத் திட்டம், சித்தாந்தம், கட்சி அனுபவம் ஏதுமில்லாத நிலையிலும் நடிகர் ரஜினிகாந்த் தமிழக அரசியலில் ஒரு சக்தியாக சித்தரிக்கப்படுவதை, அரசியல் அனுபவம் முதிர்ந்த நீங்கள் எப்படி சகித்துக் கொள்கிறீர்கள்? அவரைப் பற்றிக் கறாராக விமர்சிக்க, நீண்ட கால கள அனுபவமும் பெரிய அமைப்பும் உடைய, தி.மு.கழகம் தயங்குவது ஏன்?

நண்பர் ரஜினிகாந்த் அவர்களைப் பற்றி, உங்கள் கேள்வியின் முதல் பகுதியில் அமைந்துள்ள சொற்றொடர் முழுவதையும் நான் ஏற்றுக்கொள்வதற்கில்லை. அரசியல் தெளிவு அவருக்கு இருக்கிற காரணத்தினால்தான் “ஜெயலலிதா மீண்டும் ஆட்சிக்கு வந்தால் பிறகு

தமிழ்நாட்டு மக்களை ஆண்டவன்தான் காப்பாற்ற வேண்டும்” என்று தனது வேதனையை வெளிப்படுத்தியுள்ளார். ஆனால் அதே சமயம் அவர் அரசியலுக்கு வராத இன்றைய தூழலில் - தி.மு.கழகத்துடன் மோதிடாத இன்றைய தூழலில் - அவர் தொழிலை அவர் பார்த்துக் கொண்டிருக்கும் இன்றைய தூழலில், அவரைப் பற்றிக் கறாராகவோ, கடுமையாகவோ விமர்சிக்க வேண்டிய அவசியம் என்ன வந்தது? தி.மு.க. போன்ற கட்சிகள் ரஜினியை விமர்சிக்கத் தொடங்கினால், ஜெயா மீது உருவாகியுள்ள எதிர்ப்புகள் குறையுமே என சிலர் எதிர்பார்க்கிறார்கள். அதற்கு நாங்கள் கருவியாகிடத் தயாரில்லை. பாம்பு கூடத் தன்னை மிதித்தவரைத்தான் கடிக்கிறது. வலியச் சென்று யாரையும் தீண்டுவதில்லை. பாம்பே அப்படியென்றால் பண்பாடு மிக்க பாரம்பரியத்தில் வந்துள்ள அரசியல் இயக்கமான தி.மு.கழகம் எப்படியிருக்குமென்பதை உங்கள் முடிவுக்கே விட்டு விடுகிறேன்.

இந்துத்துவ அமைப்புகள் முன்பைவிட தமிழகத்தில் இப்போது அதிகம் பரவி வருவதற்கு காரணம் என்ன என்று கருதுகிறீர்கள்?

மன்னர்கள் காலத்தில் அவர்கள் ஆதரித்த மதங்களும் சமயங்களும் பரவின என்பது வரலாறு.

இருபதாண்டுகளுக்கு முன்பு இல்லாத ஓர் அரசியல் போக்காக இன்று தலித் அரசியல் உருவாகியுள்ளது. ‘தலித்’ களுக்கென்றே தனிக் கட்சி வேண்டும் என்ற கருத்துள்ள நிலையில் உங்கள் நிலை என்ன?

திராவிட இயக்கத்தைப் பொறுத்தமட்டில் தாழ்த்தப்பட்ட பிற்படுத்தப் பட்ட மக்களின் நல்வாழ்வையும் சமுதாய சுய மரியாதையையும் முன்வைத்தே தொடர்ந்து பணியாற்றி வந்துள்ள இயக்கமாகும். ஆட்சிப் பொறுப்பை ஏற்ற தி.மு.க., தமிழ்நாட்டில் தாழ்த்தப்பட்ட மக்களுக்கு கல்வி வேலைவாய்ப்புகளில் இருந்த இட ஒதுக்கீட்டை 16லிருந்து 19 சதவிகிதமாக்கியது. இந்தியாவிலேயே முதல் தடவையாக ஆதி திராவிட மக்களுக்கு இலவச காண்கீட் வீடு கட்டித் தரும் திட்டத்தைத் தொடங்கியது கழக ஆட்சிதான். இந்தியாவிலேயே முதன் முதல் 1976க்கும் முன்பே சென்னையில் அம்பேத்கர் பெயரில் அரசுக் கல்லூரி அமைத்ததும் கழக ஆட்சிதான். நாட்டில் வேறெங்குமில்லாத விதத்தில் வடாற்காடு அம் பேத்கர் மாவட்டம் அமைத்ததும் கழக ஆட்சிதான். பல்வேறு பிரிவாக இருக்கிற சாதிகளை தமிழ்ச்சாதி என்ற ஒரே சாதியாக ஆக்குவதற்கு கலப்புத் திருமணம் இன்றியமையாத மார்க்கம் எனக் கண்டு அதற்குக் கழகத் தலைமையே முன்னோடியாக இருந்தது என்பதை யாரும் மறக்க முடியாது. எல்லா சாலைகளும் ரோம்

நோக்கியே செல்கின்றன என்பதுபோல் தாழ்த்தப்பட்ட மக்களின் முன்னேற்றத்துக்காக நடைபெறும் தூய்மையான முயற்சிகள் அனைத்தையும் தி.மு.க. வரவேற்கும்.

இருபதாண்டுகளுக்கு முன்பு அரசியலில் பேசப்படாத விஷயம் - சுற்றுச்சூழல். இப்போது நர்மதை அணை எதிர்ப்பு, கூடங்குளம் அணு உலை எதிர்ப்பு, நீலகிரிக் காடுகள் அழிப்பு எதிர்ப்பு, சும்மிடிப்பூண்டி, டூ பாண்ட் நைலான் ரசாயன ஆலை எதிர்ப்பு, பவானி ஆறு மாசுபடச் செய்யும் ஆலைகள் எதிர்ப்பு என்று சூழல்காப்பு இயக்கங்கள் வலுப்பெற்றுள்ளன. இதில் தி.மு.கழகத்தின் கொள்கை நிலை என்ன?

சுற்றுச்சூழல் பாதுகாக்கப்பட வேண்டுமென்பதில், தி.மு.க. உறுதியாக இருக்கிறது. சில ஆலைகள், தொழில்கள் இன்றியமையாதவைகளாக இருந்திடும்போது அவற்றால் மாசு கட்டுப்பாட்டை மீறிய தீய விளைவுகள் உண்டாகாதிருக்க அத்தியாவசியமான பாதுகாப்பு ஏற்பாடுகளையும் அரசின் முயற்சியால் செய்ய வேண்டும். ஒவ்வொரு ஆண்டும் எனது பிறந்தநாளின்போது கண்ணொளி திட்டம், இரவலர் மறுவாழ்வு திட்டம் போன்றவைகளை ஊக்கப்படுத்தி வந்தேன். கடந்த இரண்டு ஆண்டுகளாக என் பிறந்தநாளையொட்டி ஜான் மாதம் முழுதும் மரக் கன்றுகள் நடுமாறு கழகத்தினரைக் கேட்டுக்கொள்கிறேன். என் வேண்டுகோள் சிறப்பாகவே நிறைவேற்றப்படுகிறது.

காவிரி நீர் மறுக்கப்படுவதால் மட்டுமின்றி இறால் வளர்ப்புப் பண்ணைகளாலும் தஞ்சை நெற்களஞ்சியம் தரிசாகி வருகிறது. இதில் கழகத்தின் நிலை என்ன?

தஞ்சை நமது தாயகத்தின் நெற்களஞ்சியம். அந்தக் களஞ்சியம் தரிசாக ஆகக் கூடாது என்ற கவலையுடன் தமிழகத்துக் கட்சிகள் அனைத்தும் மத்திய மாநில அரசுகளை வலியுறுத்தி வருகின்றன. இறால் பண்ணைகளின் ஆதிக்கத்தால் விவசாயிகள் பாதிக்கப்படாமலிருக்க அந்த ஆதிக்கத்தை கட்டுப்படுத்தியாக வேண்டும். கடல் வளத்தின் காரணமாக நாட்டின் பொருளாதாரம் வளம்பெறுகிற அதே நேரத்தில் ஏழை எளிய விவசாயத்தொழிலாளர்களின் வயிறு காயக் கூடாது என்பதில் இருவேறு கருத்துக்கு இடமேயில்லை.

தென் மாவட்ட சாதிக் கலவரங்களுக்கு என்ன காரணம் என்று கருதுகிறீர்கள்? இவற்றுக்கு முற்றுப்புள்ளி வைக்க உங்கள் ஆலோசனை என்ன?

தொடக்கத்திலேயே விரைந்து சென்று அந்தப் பகுதியில் அமைதியை ஏற்படுத்த அரசு முன்வராததே முக்கியமான காரண

மாகும். தென் மாவட்டங்களில் மட்டுமின்றி மொத்தத்தில் தமிழ் நாட்டில் இத்தகைய கலவர வெறி உணர்வுகள் ஏற்படாமலிருக்க அனைத்துக் கட்சியைச் சேர்ந்தவர்களைக்கொண்ட அமைதி குழுக்களை அரசு ஆங்காங்கு அமைத்திடல் வேண்டும்.

தமிழ்வழிக் கல்வி வளர்ச்சி பெறாததற்குக் காரணம் உங்கள் ஆட்சியில் மேல்நிலைக் கல்வியில் தமிழை வலியுறுத்தாமல் இடைநிலையோடு விட்டுவிட்டதும், நர்சரிப் பள்ளிகள் வளர்ச்சியைத் தடுக்காததும் தான் என்று சில தமிழறிஞர்கள் குற்றஞ்சாட்டியுள்ளது பற்றி?

1967ல் தி.மு.க. ஆட்சியில் முதலமைச்சர் அண்ணா அவர்கள் தமிழ் வழிக் கல்விக்கான உறுதியை சட்டப் பேரவையில் அறிவித்ததற்கு இணங்க; நான் பொறுப்பேற்றவுடன் மேல்நிலைக்கல்வியில் தமிழ் வழிக் கல்வி, கட்டாயம் எனக்கொண்டு வரப்பட்டது. அப்போது பெருந்தலைவர் காமராசர் அவர்களே அதனை ஏற்றுக்கொள்ளவில்லை. தூண்டிவிடப்பட்ட மாணவர்கள் தமிழ்வழிக் கல்விக்கு எதிர்ப்பு தெரிவித்து பெருங்கிளர்ச்சியில் ஈடுபட்டனர். பின்னர் சிலம்புச் செல்வர் ம.பொ.சி, தவத்திரு குன்றக்குடி அடிகளார் போன்றவர்கள் கூறிய ஆலோசனையின் பேரில் அறிஞர் ஏ.எல். முதலியார் தலைமையில் ஒரு குழு அமைக்கப்பட்டு; தமிழ்வழிக் கல்வி, மாணவர்களின் விருப்பத்திற்கு விடப்பட்டது. இப்போது தமிழ்வழிக் கல்விக்கான ஆர்வம் வளர்ந்திருப்பதாகக் கருதுகிறேன். நர்சரி உள்ளிட்ட எல்லா இடங்களிலும் தமிழ்வழிக் கல்விக்குக் கட்டாயமாக வழி காணக்கூடிய உணர்வைப் பெற்றாக வேண்டும்.

இந்தியாவின் அடுத்த பிரதமராக யார் வரவேண்டும் என்று விரும்புகிறீர்கள்?

தேசிய முன்னணியில் தி.மு.க. இடம் பெற்றில்லாத இந்த நிலையிலும், அடுத்த பிரதமராக வி.பி.சிங் அவர்கள் வர வேண்டுமென்பதைத்தான் முதலாவதாக நான் கூறுவேன். அடுத்தது யார் என்றால்; அது அப்போது உருவாகிற சூழ்நிலையைப் பொறுத்தது.

நடைபெறவிருக்கும் தேர்தலில் வாக்காளர்கள் பரிசீலிக்க வேண்டிய முக்கிய அம்சம் என்ன என்று கருதுகிறீர்கள்?

கடந்த தேர்தலில் எப்படி ஏமாற்றப்பட்டோம் என்பதைச் சிந்தித்து முடிவுக்கு வந்தால்; அதுவே போதும்.

இலங்கைத் தமிழர் பிரச்சினையில் சந்திரிகா அரசு தெரிவித்த அதிகாரப் பகிர்வு முறையில் இந்தியாவில் மாநில அரசுகளுக்கு உள்ளதை விடக் கூடுதலாக சில அம்சங்கள் உள்ளன. எடுத்துக்காட்டாக

356 என்பதே இல்லை. நிதி, ராணுவம், வெளியுறவு தவிர மற்றவை மாநிலத்துக்குரியவை. பொதுப் பட்டியல் கிடையாது. இங்கே அத்தகைய அதிகாரப் பகிர்வும் மாநில சுயாட்சியும் தேவை என்று வருகிற தேர்தலில் முதன்மையாக தி.மு.க. வலியுறுத்துமா?

தி.மு.கழகம் மாநில சுயாட்சிக் கொள்கையைத் தொடர்ந்து வலியுறுத்தி வருகிறது. இந்தியாவில் முதன் முதலாக 1974 ஆம் ஆண்டு சட்டப் பேரவையிலே மாநில சுயாட்சித் தீர்மானம் கொண்டு வந்து நிறைவேற்றியதே கழக ஆட்சிதான்!

எதிர்காலத்தில் எத்தகைய மாநில சுயாட்சி அமைய வேண்டுமென்பதை, மாநில சுயாட்சி வழங்கிட முன்வரும் கட்டத்தில் விவாதித்து அந்த அடிப்படையில் முடிவெடுக்கும்.

தனி ஈழம் என்ற தீர்வை நீங்கள் ஆதரிக்கிறீர்களா? சென்ற முறை ஈழப் போராளி இயக்கங்களுக்கு நேரடியாக நிதியுதவி அளித்த தி.மு.க. இம்முறை செஞ்சிலுவை சங்கத்திடம் அளித்தது ஏன்? போராளி இயக்கங்கள் மீது நம்பிக்கை இழந்துவிட்டதாகச் சொல்லலாமா?

ஈழத் தமிழர்கள் எந்த முடிவை ஏற்றுக்கொள்கிறார்களோ; அம்முடிவை தி.மு.க. ஆதரிக்குமென்று பலமுறை கூறியிருக்கிறேன். ஈழத்தில் போர் நடக்கிற காலத்தில் செஞ்சிலுவைச் சங்கத்தின் மூலம் நிதி வழங்கி மருந்து போன்ற அத்தியாவசியப் பொருட்களை அந்த மக்களுக்கு வழங்குவதே சரியென்ற காரணத்தால் அச்சங்கத்திடம் நிதியை வழங்கினோம்.

நீங்கள் கலை இலக்கியத் துறையில் தீவிரமாக ஈடுபட்டிருந்த ஐம்பது - அறுபதுகளில் உங்கள் மனங்கவர்ந்த எழுத்தாளர்கள் யார்?

நறுமணம் கமழும் நந்தவனத்தின் நடுவே நிறுத்தி; மனங்கவர் மலர் எது என்று கேட்பதுபோல் இருக்கிறது.

இன்றைய எழுத்தாளர்களில் யாருடைய எழுத்து உங்களால் ரசிக்கத் தக்கதாக இருக்கிறது?

இன்றைய எழுத்துலகில் சிறந்த இளம் எழுத்தாளர்கள் வந்து கொண்டிருக்கிறார்கள். அவர்கள் அனைவரையும் ஊக்கப்படுத்த வேண்டியது என் போன்றோர் பொறுப்பும் கடமையும் என்பதால் குறிப்பிட்டு யார் பெயரையும் சொல்வது அழகல்ல.

திரைப்படங்களில் இன்று ஏராளமான வன்முறையும் பாலியல் வக்கிரங்களும் இடம் பெறுகின்றன. இதற்கு யார் பொறுப்பு என்று நினைக்கிறீர்கள்?

எடுப்போர், நடிப்போர், பார்ப்போர்.



சன் டி.வி. பற்றிய உங்கள் விமர்சனம் என்ன?

அந்த டி.வி. தொடங்கப்பட்ட பிறகுதான் தமிழகத்தில் ஒளிபரப்பாகும் மத்திய அரசின் தொலைக்காட்சிகளில் தொலைந்துவிட்ட தமிழ் மீண்டும் தொடர ஆரம்பித்தது. இதை மனத்திற்கொண்டு சன் டி.வி. நல்ல தமிழ் வளர்க்க நாளும் பணியாற்ற வேண்டும்.

உங்களால் அடையாளம் கிடைக்கப்பெற்ற கலைஞர் சிவாஜி கணேசன். இன்று 'செவாலியே' சிவாஜியின் கலை வாரிசாக யாரைச் சொல்லுவீர்கள்?

இந்தக் கேள்விக்கான பதிலை என் அன்பு நண்பரிடமே கேட்டுப் பெறுவது நலம். அவரே இதற்குப் பதில் அளிக்கத் தகுதியானவர்.

இன்றைய சேட்டிலைட் - கம்ப்யூட்டர் - செல்லுலார் உலகில், ஒரு தமிழனை அடையாளம் காட்டுவது எது?

தமிழ் மொழியும் - பண்பாடும் தான்.

தினமணி பொங்கல் மலர் 1996.